

Tríggjar mánaðir fyri rúsevnis-smugling

Ein ungur maður varð í Føroya Rætti fríggiðadagin dømdur tríggjar mánaðir fongsulsrevsing fyri smugling og fyri at hava rúsevni í varðveitslu

Leo Poulsen

Ákæruritið hjá ákæruvaldinum taldi trý punkt.

Í fyrsta lagi varð maðurin ákærdur fyri 30. juni 2008 at hava smuglað 469 gramm av hassji inn í landið, býtt á 421 gramm, sum maðurin hevði innvortis, og 48 gramm, sum vórðu funnin undir setrinum, har maðurin sat á veg til Føroya.

Í øðrum lagi varð maðurin ákærdur fyri at hava 27 kannabis plantur heima við hús, 15,3 gramm av turkaðum toppskotum, 20,4 gramm av hassji og eina digitala vekt. Aftrat hesum varð maðurin eisini ákærdur fyri at hava selt 6,9 gramm av hassji til ein vinmann.

Triðja ákæran var fyri at hava latið hundin hjá sær gingið leysan uttan ábyrgdartrygging.

Ákærði játtaði seg sekan í at hava smuglað hassj til Føroya, men kundi bert viðurkenna 400 gramm. Í næstu ákæruni játtaði hann seg sekan fyri varðveitslu, men noktaði fyri at hava selt hassj, og í triðju ákæruni játtaði hann seg sekan.

Maðurin greiddi frá, at hann hevði keypt hassjið á Christiania fyri 14.000 krónur, og at tað fyri tað mesta var til eigna nýtslu. Kortini hevði hann ætlanir um at selja einum vinmanni 50 gramm fyri 100 krónur grammið fyri at dekkja ferða-útreiðslurnar.

Hann segði, at hendan sølan bara var fyri ferðsútreiðslur og var ikki við vinningi fyri eyga.

Her vísti ákærin á, at tá 400 gramm vóru keypt fyri 14.000 krónur, so svaraði tað til einar 35 krónur grammið, og tí bar illa til at siga, at søla av 50 grammum til 100 krónur grammið ikki var vinningur.

Illgrunaverdur taxa

Ákærði maðurin vildi ikki vita av vektini, sum ákæruvaldið skulsetti hann fyri at hava smuglað.

Eg keypti 400 gramm og



tey vóru sjálvandi vígað. Er tað nakað, so er vektin minni enn tað, tí eitt sindur fór til spillis, tá eg breytt klumparnar sundur í minni petti, segði ákærði í rættinum.

Í øðrum forinum játtaði ákærði alt, uttan at hava selt 6,9 gramm til ein vinmann. Hann segði, at tað líka væl var hugsandi, at vinmaðurin hevði selt honum hassj, tó at hann eisini segði, at tað hevði hann ikki.

Orsøkin til, at alt hetta kom fram var, at løgreglan hevði fingið eitt tip um ein taxabil úr Klaksvík, sum var í Havn. Teir komu fram á bilin og gjørdur av at elta hann. Bilurin koyrði oman á Tinghúsvegin við SMS til eina peningaautomat, har annar av monnunum í bilin-

um fór út og tóktist taka pening út.

Teir báðir løgreglumenninir stóðu soleiðis fyri, at teir ikki kundu siga, antin var var vinmaðurin hjá ákærða ella bilførarin, ið tók pengar út.

Taxabilurin koyrði síðani til bústaðin hjá ákærða, har vinmaðurin fór úr bilinum og inn til ákærða. Tríggjar til fyra minuttir seinni kom vinmaðurin út aftur, fór inn í taxabilin, sum síðani fór avstað.

Løgreglumenninir gjørdur tá av at steðga bilinum. Vinmaðurin varð kropsvísiteraður, og løgreglan fann umrøddu 6,9 grammini av hassji uppi á manninum.

Nú mettu teir seg hava orsøk at fara á bústaðin hjá ákærða, har ramur hassj-

roykur møtti teimum. Tvey vinfólk vóru inni hjá ákærða, men tey gjørdur av at fara, tá løgreglan kom. Ákærði royndi at handa vinmanninum eina dós, men hetta varnaðist annar løgreglumaðurin og tók hana. Í henni var ein digital vekt og 20,4 gramm av hassji.

Hassjplantaga

Løgreglumenninir gjørdur so av at rannsaka húsini. Teir komu skjótt fram á nakrar hassjplantur í sovikamarinum og nakrar aðrar í einum rúmi við síðuna av.

Eitt annað, sum løgreglan royndi at finna, vóru pengar, sum annar av monnunum í taxabilinum hevði tikið út úr pengaautomatini.

Vit funnu ongar pengar,

hvørki uppi á manninum í taxabilinum, ella inni í húsunum. Men tað skal tó sigast, at talan er um eini stór hús, greiddi ennar av løgreglumonnum frá í rættinum.

Rannsakanin gav eisini onnur úrslit. Funnið var 15,3 gramm av turkaðum toppskotum, og tilsamans 27 hassjplantur.

Ákærði greiddi frá, at turkaðu toppskotini ikki vóru nýtilig fyrr enn fimm til sjey dagar seinni, og tá ákæsurityð nevndi vektina av hassjplantunum til 1300 gramm, so skuldi fyri tað fyrsta fleiri vikur ganga, áðrenn hassjið var roykjandi, og fyri tað næsta fekst í mesta lagi 100 til 150 gramm burtur úr plantunum.

Ákærin metti tó, at alt

hetta hassjið ikki kundi vera til eigna nýtslu, og tí mátti talan vera um sølu av hassji. Hesum noktaði maðurin tó fyri.

Nýggj vitnir

Ákærði fíltist á, at hann ikki hevði fingið boð um, at ein verji var tillutaður honum. Málið hevði verið útsett fleiri ferðir, seinast tí hann vildi hava ein verja, men tá ákærði møtti í rættinum, visti hann ikki av, at hann hevði fingið ein verja.

Tað var tí neyðugt at útseta málið eina løtu, so verji og ákærði fingur høvi at tosa saman. Eftir hesa ráðfærslu bað verjin um, at málið varð ført fyri afturlætningur hurðum.

Endin var kortini tann, at bert partur av vitnisfrágreiðingini hjá løgreglumanninum bleiv fyri afturlætningur hurðum. Ákærði setti fram onkra ákæru móti løgregluni og mett var, at hurðarnar áttu at latast aftur í hesum forinum.

Ákærði kravdi eisini at fáa nýggj vitnir í málinum, og vildi tí hava málið útsett, men hesum mótmælti ákærin við teirri grundgeving, at málið longu var útsett fleiri ferðir, og at ákærði hevði havt ivaleyst av tíð at fáa innkallað vitnir.

Dómarin gav ákæranum rætt í hesum og noktaði tí fyri at útseta málið, og tað fekk ákærða til at ivast í rættvísini í øllum málinum.

Prosedurur vórðu síðani hildnar, har ákærin kravdi tríggjar mánaðir fongsul, meðan verjin helt tað vera í meira lagi og mælti tí til, at í hvussu er ein partur gjørdist treytaður.

Dómarin valdi at fylgja ákæranum og dømdi mannin tríggjar mánaðar treytaleysa fongsulsrevsing umframt at gjalda eina bót fyri at lata hundin ganga leysan uttan ábyrgdartrygging, áljóðandi 1100 krónur.

Hesa bótina góðtók maðurin, men kærði á staðnum dómin inn fyri hægri rætt.